



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາປະຊາຊົນແຂວງໄຊຍະບູລີ

ເລກທີ..0.6../ສພຂ.ຊຍ

ໄຊຍະບູລີ, ວັນທີ .16. ກຸມພາ 2023

ມະຕິ

ກອງປະຊຸມສະພາປະຊາຊົນແຂວງ

**ວ່າດ້ວຍ ການຮັບຮອງເອົາ ບົດລາຍງານການເຄື່ອນໄຫວວຽກງານ
ປະຈຳປີ 2022, ຜົນການກວດສອບບົດສະຫຼຸບຂາດຕົວການຈັດຕັ້ງປະຕິບັດ
ແຜນງົບປະມານແຫ່ງລັດຂອງແຂວງ ປະຈຳປີ 2021 ແລະ ທິດທາງແຜນການ
ປະຈຳປີ 2023 ຂອງ ອົງການກວດສອບປະຈຳພາກເໜືອ**

- ອີງຕາມ ລັດຖະທຳມະນູນແຫ່ງ ສປປ ລາວ ສະບັບປັບປຸງ ປີ 2015 ມາດຕາ 77 ສິດ ແລະ ໜ້າທີ່ ຂອງ ສະພາປະຊາຊົນແຂວງ.
- ອີງຕາມ ກົດໝາຍ ວ່າດ້ວຍການປັບປຸງບາງມາດຕາ ຂອງກົດໝາຍວ່າດ້ວຍສະພາແຫ່ງຊາດ ແລະ ສະພາ ປະຊາຊົນຂັ້ນແຂວງ ສະບັບເລກທີ 82/ສພຊ, ລົງວັນທີ 30 ມິຖຸນາ 2020, ມາດຕາ 12 ຂໍ້ 2.6 ແລະ ມາດຕາ 59 ຂໍ້ 2.
- ອີງຕາມ ບົດລາຍງານຂອງອົງການກວດສອບປະຈຳພາກເໜືອ ສະບັບເລກທີ 30/ອກສ.ພໜ, ລົງວັນທີ 02 ກຸມພາ 2023.

ຜ່ານການພິຈາລະນາເລິກເຊິ່ງ ແລະ ກວ້າງຂວາງ ຕໍ່ ຜົນການກວດສອບບົດສະຫຼຸບຂາດຕົວ ງົບປະມານແຫ່ງ ລັດ ແລະ ຜົນການກວດສອບ ປະຈຳປີ 2021, ບົດສະຫຼຸບການເຄື່ອນໄຫວວຽກງານ ປະຈຳປີ 2022 ແລະ ທິດທາງ ແຜນການເຄື່ອນໄຫວວຽກງານ ປະຈຳປີ 2023 ຂອງອົງການກວດສອບປະຈຳພາກເໜືອ ໃນກອງປະຊຸມສະໄໝ ສາມັນ ເທື່ອທີ 4 ຂອງສະພາປະຊາຊົນແຂວງ ຊຸດທີ II.

ກອງປະຊຸມຕົກລົງ:

ມາດຕາ 1 ຮັບຮອງເອົາ ບົດລາຍງານ ການເຄື່ອນໄຫວວຽກງານ ຂອງອົງການກວດສອບປະຈຳພາກເໜືອ ປະຈຳປີ 2022 ແລະ ຜົນການກວດສອບ ບົດສະຫຼຸບຂາດຕົວ ການຈັດຕັ້ງປະຕິບັດແຜນງົບປະມານແຫ່ງລັດຂອງ ແຂວງ ແລະ ເອກະສານລາຍງານການເງິນ ຂອງລັດວິສາຫະກິດນໍ້າປະປາປະແຂວງປະຈຳປີ 2021

1. ການຈັດຕັ້ງປະຕິບັດ ແຜນການເຄື່ອນໄຫວວຽກງານ ຂອງອົງການກວດສອບປະຈຳພາກເໜືອ ປະຈຳປີ 2022

ກອງປະຊຸມ ສະແດງຄວາມຊືມເຊີຍ ຕໍ່ອົງການກວດສອບປະຈຳພາກເໜືອ ທີ່ໄດ້ເອົາໃຈໃສ່ຈັດຕັ້ງ ປະຕິບັດວຽກງານ ປະຈຳປີ 2022 ຕາມພາລະບົດບາດ, ສິດ ແລະ ໜ້າທີ່ຂອງຕົນ ດ້ວຍຄວາມຮັບຜິດຊອບສູງ, ສໍາເລັດການກວດສອບຢູ່ແຂວງໄຊຍະບູລີ ທັງໝົດ 02 ເປົ້າໝາຍ, ມີ 16 ຫົວໜ່ວຍ. ກອງປະຊຸມເຫັນດີເປັນ ເອກະພາບຕໍ່ການຕີລາຄາຜົນໄດ້ຮັບ, ດ້ານດີ, ດ້ານອ່ອນ, ຂໍ້ຄົງຄ້າງ ແລະ ຄວາມຫຍຸ້ງຍາກໃນການເຄື່ອນໄຫວ ວຽກງານ ຂອງອົງການກວດສອບ ປະຈຳພາກເໜືອ.

2. ຜົນການກວດສອບບົດສະຫຼຸບຂາດຕົວການຈັດຕັ້ງປະຕິບັດແຜນງົບປະມານແຫ່ງລັດຂອງແຂວງ
2.1 ຜົນການກວດສອບຄືນການຈັດຕັ້ງປະຕິບັດ ການແກ້ໄຂຜົນການກວດສອບ ຕາມມະຕິສະໜັບສະໜູນລະຫັດທີ 73/
ສພຂ.ຊຍ, ລົງວັນທີ 31 ທັນວາ 2021

- ດ້ານລາຍຮັບທີ່ກວດເຫັນເພີ່ມ ສຳຫຼັບບ້ວງສ່ວຍສາອາກອນ, ຊັບສິນ ແລະ ອື່ນໆ ຈຳນວນ 437,65 ລ້ານກີບ, ໃນນີ້: ຍອດເຫຼືອສ່ວຍສາອາກອນ 373,14 ລ້ານກີບ, ໄດ້ຮັບການແກ້ໄຂດ້ວຍຮູບການມອບເຂົ້າງົບປະມານ ຈຳນວນ 25,00 ລ້ານກີບ ແລະ ຈ່າຍນອກແຜນງົບປະມານ ຈຳນວນ 63,33 ລ້ານກີບ. ຮອດທ້າຍປີຍອດເຫຼືອຄ້າງມອບເຂົ້າງົບປະມານແຫ່ງລັດຂອງແຂວງ ທັງໝົດຈຳນວນ 324,80 ລ້ານກີບ;
- ລາຍຈ່າຍທີ່ກວດເຫັນເພີ່ມ ຈຳນວນ 63,33 ລ້ານກີບ ທີ່ຈ່າຍໃຫ້ເມືອງ;

2.2 ຜົນການກວດສອບບົດສະຫຼຸບຂາດຕົວການຈັດຕັ້ງປະຕິບັດແຜນງົບປະມານແຫ່ງລັດຂອງແຂວງ ປະຈຳປີ 2021.

1) ບົດສະຫຼຸບຂາດຕົວງົບປະມານແຫ່ງລັດຂອງແຂວງ ປະຈຳປີ 2021

- (1) ດ້ານລາຍຮັບ: ປະຕິບັດໄດ້ ຈຳນວນ 287,60 ຕື້ກີບ ເທົ່າກັບ 97,85% ຂອງແຜນການ; ກວດສອບເຫັນເພີ່ມ 0,40 ຕື້ກີບ ລວມທັງໝົດ 288,00 ຕື້ກີບ, ເທົ່າກັບ 97,99% ຂອງແຜນການປີ, ເພີ່ມຂຶ້ນ 0,14%;
- (2) ດ້ານລາຍຈ່າຍ: ປະຕິບັດໄດ້ ຈຳນວນ 546,51 ຕື້ກີບ ເທົ່າກັບ 99,49% ຂອງແຜນການປີ; ກວດສອບເຫັນເພີ່ມ 0,06 ຕື້ກີບ ລວມທັງໝົດ 546,57 ຕື້ກີບ, ເທົ່າກັບ 99,49% ຂອງແຜນການປີ, ເພີ່ມຂຶ້ນ 0,01%;
- (3) ການດຸນດ່ຽງງົບປະມານ: ປະຕິບັດໄດ້ 266,44 ຕື້ກີບ ເທົ່າກັບ 118,35% ຂອງແຜນການປີ ແລະ ຈາກຜົນການກວດສອບຕົວເລກຂາດດຸນງົບປະມານ ຫຼຸດລົງ 7,94 ຕື້ກີບ; ການຂາດດຸນງົບປະມານຕົວຈິງປີ 2021 ຈຳນວນ 258,50 ຕື້ກີບ ເທົ່າກັບ 114,81% ຂອງແຜນການປີ, ຫຼຸດລົງ 3,54%.

2) ຜົນການກວດສອບບົດສະຫຼຸບຂາດຕົວການຈັດຕັ້ງປະຕິບັດແຜນງົບປະມານແຫ່ງລັດຂອງແຂວງ ປະຈຳປີ 2021.

❖ ດ້ານລາຍຮັບ:

- (1) ກວດສອບເຫັນ ລາຍຮັບເພີ່ມທີ່ບໍ່ມອບເຂົ້າງົບປະມານ ຊຶ່ງຍັງຮັກສາໄວ້ຢູ່ຄັງເງິນສົດ ແລະ ຝາກໄວ້ໃນລະບົບຄັງເງິນ ຈຳນວນ 1.207,19 ລ້ານກີບ ໃນນັ້ນ:
 - ລາຍຮັບຂະແໜງສ່ວຍສາອາກອນ ຈຳນວນ 336,85 ລ້ານກີບ;
 - ລາຍຮັບວິຊາການ ຈຳນວນ 336,85 ລ້ານກີບ;
 - ລາຍຮັບອື່ນໆ ຈຳນວນ 870,34 ລ້ານກີບ ໃນນັ້ນ:
 - ບຸກຄົນເອົາໄປຈ່າຍສ່ວນຕົວ ຈຳນວນ 853,34 ລ້ານກີບ;
 - ນະໂຍບາຍໃຫ້ບຸກຄົນ ຈຳນວນ 17,00 ລ້ານກີບ

❖ ດ້ານລາຍຈ່າຍ:

- (1) ກວດສອບເຫັນລາຍຈ່າຍເພີ່ມ ຈຳນວນ 63,33 ລ້ານກີບ, ຈ່າຍໃຫ້ເມືອງ;

❖ ດ້ານການຄຸ້ມຄອງລາຍຮັບ-ລາຍຈ່າຍ:

- (1) ກວດສອບເຫັນໜີ້ຕ້ອງຮັບຂະແໜງຄຸ້ມຄອງຊັບສິນແຫ່ງລັດ ຈຳນວນ 4.162,52 ລ້ານກີບ;

**3. ຜົນການກວດສອບຄືນ ການຈັດຕັ້ງປະຕິບັດແກ້ໄຂຜົນການກວດສອບຕາມມະຕິ ເລກທີ 73/ສພຂ.ຊຍ
, ລົງວັນທີ 31 ທັນວາ 2021**

ຜ່ານການກວດສອບຄືນ ຕາມມະຕິ ເລກທີ 73/ສພຂ, ລວມທັງໝົດ 06 ມາດຕະການ ໃນນີ້: ຮັບການ
ປັບປຸງແກ້ໄຂ 01 ມາດຕະການ, ປັບປຸງແກ້ໄຂບໍ່ຂາດຕົວ 04 ມາດຕະການ ແລະ ບໍ່ໄດ້ຮັບການແກ້ໄຂ 01 ມາດ
ຕະການ.

4. ຜົນການກວດສອບເອກະສານລາຍງານການເງິນ ຂອງລັດວິສາຫະກິດນໍ້າປະປາແຂວງ ປະຈຳປີ 2021

- 1) ກວດສອບເຫັນລັດວິສາຫະກິດນໍ້າປະປາ ມີໜີ້ຕ້ອງຮັບແຕ່ຍັງບໍ່ໄດ້ດຳເນີນການລົງກວດກາຕົວຈິງນຳ
ບັນດາເມືອງ ຮອດທ້າຍປີ ມີຈຳນວນ 15.190,21 ລ້ານກີບ. ທີ່ຍັງບໍ່ສາມາດເລັ່ງທວງໄດ້ ແລະ ບໍ່ໄດ້
ຈັດຊັ້ນປະເພດໜີ້;
- 2) ກວດສອບເຫັນລັດວິສາຫະກິດນໍ້າປະປາ ຍັງບໍ່ທັນໄດ້ແບ່ງປັນຜົນກຳໄລ ປະຈຳປີ 2019 ຈຳນວນ
158,72 ລ້ານກີບ, ມາຮອດປີ 2021 ກວດກາໄລ່ລຽງຄືນມີກຳໄລ ຈຳນວນ 863,13 ລ້ານກີບ, ແຕ່
ຍັງບໍ່ໄດ້ມອບອາກອນກຳໄລເຂົ້າງົບປະມານແຫ່ງລັດ ຈຳນວນ 207,15 ລ້ານກີບ ແລະ ຍັງມີຍອດເຫຼືອ
(ກຳໄລສຸດທິ) ຈຳນວນ 655,98 ລ້ານກີບ ທີ່ບໍ່ທັນໄດ້ຈັດແບ່ງຕາມສັດສ່ວນ ແລະ ປັນຜົນກຳໄລມອບ
ໃຫ້ລັດຕາມລະບຽບການ;
- 3) ກວດສອບເຫັນ ລັດວິສາຫະກິດນໍ້າປະປາ ຍັງມີອາກອນຄ່າງມອບຮອດທ້າຍປີ ຈຳນວນ 179,00
ລ້ານກີບ;
- 4) ກວດສອບເຫັນລັດວິສາຫະກິດນໍ້າປະປາ ປະຕິບັດລາຍຈ່າຍນະໂຍບາຍໃຫ້ພະນັກງານ ເປັນຕົ້ນແມ່ນ:
ເງິນມືໜ້າມາປະຈຳການ ຈຳນວນ 765,60 ລ້ານກີບ ເຫັນວ່າຍັງບໍ່ສອດຄ່ອງຕາມລະບຽບກົດໝາຍ
ແລະ ນິຕິກຳຕ່າງໆ ທີ່ກຳນົດໄວ້;
- 5) ກວດສອບເຫັນ ລັດວິສາຫະກິດນໍ້າປະປາ ດຳເນີນທຸລະກິດຂາດທຶນ ແຕ່ຍັງປະຕິບັດລາຍຈ່າຍນະໂຍບາຍ
ທ້າຍປີ (ເງິນເດືອນ 13) ໃຫ້ພະນັກງານພາຍໃນ ຈຳນວນ 114,98 ລ້ານກີບ;
- 6) ກວດສອບເຫັນ ລັດວິສາຫະກິດນໍ້າປະປາ ຍັງບໍ່ໄດ້ຄິດໄລ່ແຈ້ງເສຍອາກອນລາຍໄດ້ມອບເຂົ້າ
ງົບປະມານແຫ່ງລັດ ຈຳນວນ 129,00 ລ້ານກີບ;
- 7) ກວດສອບເຫັນ ລັດວິສາຫະກິດນໍ້າປະປາ ມີນ້ຳສູນເສຍ 1.308.351 ແມັດກ້ອນ, ເທົ່າກັບ 26,15%
ແຕ່ການສະໜັບສະໜູນຕິດຕາມນ້ຳສູນເສຍຍັງບໍ່ທັນລະອຽດຈະແຈ້ງ;

**ມາດຕາ 2 ຮັບຮອງເອົາ ທິດທາງແຜນການແຜນການເຄື່ອນໄຫວວຽກງານ ປີ 2023 ຂອງອົງການກວດ
ສອບປະຈຳພາກເໜືອ**

**ກອງປະຊຸມຮັບຮອງເອົາ ແຜນການເຄື່ອນໄຫວ ວຽກງານກວດສອບ ປະຈຳປີ 2023 ຢູ່ ແຂວງໄຊ
ຍະບຸລີ ມີ 02 ເປົ້າໝາຍ ຄື:**

1. ກວດສອບບົດສະຫຼຸບຂາດຕົວການຈັດຕັ້ງປະຕິບັດງົບປະມານຂອງແຂວງ ລວມມີ 13 ຫົວໜ່ວຍ
ດັ່ງນີ້ : (1) ຫ້ອງວ່າການແຂວງ; (2) ພະແນກການເງິນແຂວງ (ຂະແໜງຄຸ້ມຄອງຊັບສິນຂອງລັດ);
(3) ຄັງເງິນແຫ່ງຊາດປະຈຳແຂວງ; (4) ພະແນກ ແຜນການ ແລະ ການລົງທຶນແຂວງ; (5) ພະແນກ
ໂຍທາທິການ ແລະ ຂົນສົ່ງແຂວງ; (6) ພະແນກ ຊັບພະຍາກອນທຳມະຊາດ ແລະ ສິ່ງແວດລ້ອມ
ແຂວງ; (7) ພະແນກ ກະສິກຳ ແລະ ປ່າໄມ້ແຂວງ; (8) ພະແນກອຸດສາຫະກຳ ແລະ ການຄ້າແຂວງ;
(9) ພະແນກ ແຮງງານ ແລະ ສະຫວັດດີການສັງຄົມແຂວງ; (10) ພະແນກ ສຶກສາທິການ ແລະ
ກິລາແຂວງ; (11) ພະແນກ ສາທາລະນະສຸກແຂວງ; (12) ພະແນກ ພະລັງງານ ແລະ ບໍ່ແຮ່ແຂວງ;
(13) ພະແນກ ຍຸຕິທຳແຂວງ ແລະ ກວດສອບຄືນຕາມຄຳແນະນຳຂອງຄະນະກວດສອບ

ປີຜ່ານມາ 2 ຫົວໜ່ວຍ ຄື: (1) ພະແນກການເງິນແຂວງ (ຂະແໜງງົບປະມານ) ແລະ (2) ພາສີປະຈຳແຂວງ;

2. ກວດສອບການເກັບລາຍຮັບສ່ວຍສາອາກອນປະຈຳແຂວງ ທີ່ຕິດພັນພັນກັບວ່າລະແຫ່ງຊາດ ວ່າດ້ວຍການແກ້ໄຂຄວາມຫຍຸ້ງຍາກທາງດ້ານເສດຖະກິດ-ການເງິນ ແລະ ການປະຕິບັດແຜນງົບປະມານປະຈຳປີ ເປັນຕົ້ນ: ກວດສອບການເກັບລາຍຮັບງົບປະມານ, ກວດສອບການຄິດໄລ່ການມອບຜົນທະອາກອນເຂົ້າງົບປະມານແຫ່ງລັດ ແລະ ກວດສອບຄືນການແກ້ໄຂຜົນການກວດສອບຕາມມະຕິຂອງກອງປະຊຸມສະພາປະຊາຊົນແຂວງ.

ມາດຕາ 3 ຮັບຮອງເອົາມາດຕະການຈັດຕັ້ງປະຕິບັດຕ່ວງການ ອົງການກວດສອບປະຈຳພາກເໜືອ ຢູ່ແຂວງໄຊຍະບູລີ

ກອງປະຊຸມຮັບຮອງເອົາ 14 ມາດຕະການແນະນຳປັບປຸງແກ້ໄຂຜົນການກວດສອບ ຕາມການສະເໜີຂອງອົງການກວດສອບປະຈຳພາກເໜືອ. ເພື່ອຮັບປະກັນໃຫ້ການຈັດຕັ້ງແຜນການເຄື່ອນໄຫວ ດັ່ງກ່າວ, ບັນລຸຕາມຈຸດປະສົງທີ່ວາງໄວ້, ກອງປະຊຸມສະເໜີໃຫ້ເອົາໃຈໃສ່ບາງມາດຕະການເພີ່ມເຕີມດັ່ງນີ້:

1. ອົງການປົກຄອງແຂວງ

- 1.1 ຊີ້ນຳການແກ້ໄຂຜົນການສອບເສັງເກັບກູ້ຄືນລາຍຮັບທີ່ກວດສອບເຫັນເພີ່ມ ເພື່ອມອບເຂົ້າງົບປະມານແຫ່ງລັດໃຫ້ຄົບຖ້ວນ ຕາມມາດຕາ 6 ຂອງກົດໝາຍວ່າດ້ວຍງົບປະມານແຫ່ງລັດ ແລະ ຖືເອົາຜົນການແກ້ໄຂການກວດສອບເປັນມາດຕະຖານໃນການປະເມີນບຸກຄະລາກອນທີ່ ສະພາປະຊາຊົນຂັ້ນແຂວງ ເລືອກຕັ້ງ ແລະ ຮັບຮອງເອົາການເລືອກຕັ້ງ ພ້ອມທັງລາຍງານ ຄະນະປະຈຳສະພາປະຊາຊົນແຂວງ ເປັນແຕ່ລະໄລຍະ;

- 1.2 ຊີ້ນຳພະແນກການເງິນແຂວງ ແລະ ພາກສ່ວນທີ່ກ່ຽວຂ້ອງ ວິເຄາະ-ວິໄຈ, ໄຈ້ແຍກລາຍຮັບ, ລາຍຈ່າຍ, ໜີ້ຕ້ອງຮັບ, ໜີ້ຕ້ອງສົ່ງ, ຈ່າຍລວງໜ້າຄັງເງິນແຫ່ງຊາດ ທີ່ອົງການກວດສອບປະຈຳພາກເໜືອ ກວດສອບເຫັນໃນປີ 2021 ແລະ ສະສົມຜ່ານມາໃຫ້ລະອຽດ ອັນໃດຍັງສາມາດເກັບຄືນໄດ້ ແລະ ອັນໃດບໍ່ສາມາດເກັບຄືນໄດ້ ຫຼື ບໍ່ມີຕົວຕົນແລ້ວ ໃຫ້ລາຍງານທ່ານເຈົ້າແຂວງຄືນຄວາມ ເພື່ອສະເໜີຫາຄະນະປະຈຳສະພາປະຊາຊົນແຂວງ ຝຶກຈາລະນາ;

- 1.3 ຊີ້ນຳບັນດາຫົວໜ່ວຍງົບປະມານ, ລັດວິສາຫະກິດນ້ຳປະປາໃຫ້ເພີ່ມຄວາມຮັບຜິດຊອບໃນການຮ່ວມມື, ປະສານສົມທົບ, ອຳນວຍຄວາມສະດວກ, ສະໜອງເອກະສານ, ຂໍ້ມູນ ແລະ ເຂົ້າຮ່ວມວຽກງານກວດສອບ ພ້ອມທັງຕັ້ງໜ້າແກ້ໄຂຜົນການກວດສອບຕາມກົດໝາຍ ແລະ ນິຕິກຳໃຕ້ກົດໝາຍ ໃຫ້ເຂັ້ມງວດ;

2. ສະພາບໍລິຫານລັດວິສາຫະກິດນ້ຳປະປາແຂວງ

- 2.1 ເອົາໃຈໃສ່ປະຕິບັດ ພາລະບົດບາດ, ສິດ ແລະ ໜ້າທີ່ ໃນການຊີ້ນຳລັດວິສາຫະກິດນ້ຳປະປາ ດຳເນີນທຸລະກິດໃຫ້ມີປະສິດທິພາບ ແລະ ປະສິດທິຜົນ;
- 2.2 ຊີ້ນຳລັດວິສາຫະກິດ ແກ້ໄຂຜົນການສອບຕາມບົດບັນທຶກຜົນການກວດສອບໃຫ້ສຳເລັດຕາມກຳນົດເວລາ.

3. ອົງການກວດສອບປະຈຳພາກເໜືອ

- 3.1 ສືບຕໍ່ຕິດຕາມ ກວດຄືນການແກ້ໄຂຜົນການກວດສອບ ຕາມມາດຕະການ ທີ່ອົງການກວດສອບປະຈຳພາກເໜືອລາຍງານຕໍ່ກອງປະຊຸມ ພ້ອມນັ້ນໃຫ້ພະແນກການເງິນແຂວງ ແລະ ຫົວໜ່ວຍງົບປະມານ ທີ່ຖືກກວດສອບ ຄືນຄວາມວິທີການ ແລະ ດຳເນີນການແກ້ໄຂ ບ້ວງເງິນລາຍຮັບ-ລາຍຈ່າຍທີ່ກວດສອບພົບເຫັນເພີ່ມ ໃຫ້ຖືກຕ້ອງຕາມກົດໝາຍວ່າດ້ວຍງົບປະມານແຫ່ງລັດ;

3.2 ສືບຕໍ່ຈັດຕັ້ງປະຕິບັດ ກົນໄກປະສານງານຢ່າງເປັນປົກກະຕິ ລະຫວ່າງອົງການກວດສອບປະຈຳພາກເໜືອ ກັບ ສະພາປະຊາຊົນແຂວງ, ອົງການກວດກາລັດແຂວງ ແລະ ບັນດາເປົ້າໝາຍກວດສອບຂັ້ນທ້ອງຖິ່ນ ໃຫ້ມີປະສິດທິພາບປະສິດທິຜົນ, ກົມກຽວ ແລະ ຄ່ອງຕົວເພື່ອແນໃສ່ແກ້ໄຂຜົນການກວດສອບໃຫ້ມີ ຄວາມສັກສິດ;

ມາດຕາ 4 ການຈັດຕັ້ງປະຕິບັດ.

1. ມອບໃຫ້ ອົງການປົກຄອງແຂວງ ຊີ້ນຳບັນດາຂະແໜງການທີ່ກ່ຽວຂ້ອງ ຈັດຕັ້ງປະຕິບັດມາດຕະການຕໍ່ກັບ ຜົນການຂອງການກວດສອບ ຕາມມະຕິສະໜັບສະໜູນຢ່າງເຂັ້ມງວດ;
2. ມອບໃຫ້ ອົງການກວດສອບປະຈຳພາກເໜືອ ເປັນເຈົ້າການຈັດຕັ້ງປະຕິບັດ ມະຕິສະໜັບສະໜູນຢ່າງເຂັ້ມງວດ;
3. ມອບໃຫ້ ຄະນະປະຈຳສະພາປະຊາຊົນແຂວງ, ຄະນະກຳມະການເສດຖະກິດ, ແຜນການ ແລະ ການ ເງິນ, ບັນດາຄະນະກຳມະການ, ຄະນະສະມາຊິກສະພາປະຊາຊົນແຂວງ ປະຈຳເຂດເລືອກຕັ້ງ ຢູ່ບັນດາ ເມືອງ ຕິດຕາມກວດກາ ການຈັດຕັ້ງປະຕິບັດມະຕິສະໜັບສະໜູນ ຕາມພາລະບົດບາດ, ຂອບເຂດສິດ ແລະ ໜ້າທີ່ຂອງຕົນ ຢ່າງເຂັ້ມງວດ.

ມາດຕາ 5 ຜົນສັກສິດ

ມະຕິສະໜັບສະໜູນ, ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ.

ປະທານສະພາປະຊາຊົນແຂວງ



ເພັງນິລັນ ຄຳພັນເພງ